



**ALL INDIA RADIO THIRUVANANTHAPURAM**

**ആകാശവാണി, തിരുവനന്തപുരം**  
**NATIONAL BULLETIN**

**DATE: 08.05.2024**

**TIME : 12.50 PM**

**പ്രധാന വാർത്തകൾ**

- ലോക്സഭാ തിരഞ്ഞെടുപ്പിന്റെ വിവിധ ഘട്ടങ്ങളിലേക്കുള്ള പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. മൂന്നാംഘട്ട വോട്ടെടുപ്പിൽ ഇന്നലെ 64.58 ശതമാനം പോളിങ് രേഖപ്പെടുത്തിയതായി തിരഞ്ഞെടുപ്പ് കമ്മീഷൻ.

Campaigning for remaining phases gains momentum in various constituencies. Voter Turnout Of 64.58 Per Cent Was Recorded In Third Phase Of Lok Sabha Elections.
- വിഘടനവാദികൾക്ക് സുരക്ഷിത താവളം ഒരുക്കുന്നത് അവസാനിപ്പിക്കണമെന്ന് കാനഡയോട് ആവശ്യപ്പെട്ട് ഇന്ത്യ.

India has once again called upon Canada to stop providing criminal and secessionist elements a safe haven and political space in the country.
- വെസ്റ്റ് നൈൽ പനി ബാധിച്ചുള്ള ഒരു മരണം തൃശൂർ ജില്ലയിൽ റിപ്പോർട്ട് ചെയ്തു. ജില്ലകളിൽ ജാഗ്രതാ നിർദ്ദേശം നൽകി ആരോഗ്യ വകുപ്പ്.

First West Nile virus related death of this year reported in Thrissur district. Health deartment issues alert to districts.

4. എസ്.എസ്.എൽ.സി പരീക്ഷാ ഫലം ഇന്ന് ഉച്ചയ്ക്ക് മൂന്നു മണിക്ക് പ്രഖ്യാപിക്കും. വിജയശതമാനം കൂടിയതുകൊണ്ട് അക്കാദമിക നിലവാരം കുറയില്ലെന്ന് വിദ്യാഭ്യാസമന്ത്രി വി.ശിവൻകുട്ടി.  
 SSLC exam result will be declared in Kerala today. Increased pass percentage will not reduce academic quality, says Education Minister V. Sivankutty.

5. ഹരിയാനയിൽ 3 സ്വതന്ത്ര എംഎൽഎമാർ ബിജെപിക്കുള്ള പിന്തുണ പിൻവലിച്ചതായി കാണിച്ച് ഗവർണ്ണർക്ക് കത്തു നൽകി.  
 In Haryana, three independent MLAs have withdrawn their support from the BJP government and extended it to the opposition Congress party.

6. ഐ പി എൽ ക്രിക്കറ്റിൽ ഇന്ന് സൺറൈസേഴ്സ് ഹൈദരാബാദ് -ലക്നൗ സൂപ്പർ ജയന്റ്സിനെ നേരിടും.

In IPL, Sunrisers Hyderabad will take on Lucknow Supergiants today.



### Campaigning(Intro)

ലോക്സഭാ തിരഞ്ഞെടുപ്പിന്റെ വിവിധ ഘട്ടങ്ങളിലേക്കുള്ള പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. വിവിധ രാഷ്ട്രീയ പാർട്ടികളുടെ പ്രധാന നേതാക്കളെല്ലാം പ്രചാരണ രംഗത്ത് സജീവമാണ്.

വിശദാംശങ്ങളിലേക്ക്.....

(വോയ്സ്)

ലോകസഭാ തിരഞ്ഞെടുപ്പിന്റെ നാല്, അഞ്ച്, ആറ്, ഏഴ് ഘട്ടങ്ങളിലേക്കുള്ള പ്രചാരണമാണ് വിവിധ മണ്ഡലങ്ങളിൽ പുരോഗമിക്കുന്നത്. പ്രധാനമന്ത്രിയും മുതിർന്ന ബിജെപി

---

നേതാവുമായ നരേന്ദ്ര മോദി തെലങ്കാനയിലെ കരിംനഗർ മണ്ഡലത്തിൽ പ്രചാരണ പരിപാടികളിൽ അൽപസമയം മുൻപ് പങ്കെടുത്തു. തെലങ്കാനയിലും, ആന്ധ്രയിലും അദ്ദേഹമിന്ന് റാലികളെ അഭിസംബോധന ചെയ്യും. വാറകലിലും വിജയവാഡയിലുമാണ് അദ്ദേഹം പൊതു യോഗങ്ങളിൽ പങ്കെടുക്കുക. കേന്ദ്രമന്ത്രിയും ബിജെപി നേതാവുമായ അമിത് ഷാ ഇന്ന് ഉത്തർപ്രദേശിലെ ലഖിംപൂർ വിരി, ഹർദോയി, കനൗജ് ജില്ലകളിലെ റാലികളിൽ പങ്കെടുക്കും. സമാജ് വാദി പാർട്ടി അധ്യക്ഷൻ അഖിലേഷ് യാദവ് ഷാജഹാൻപൂർ, ഫറൂക്കാബാദ് ജില്ലകളിൽ പൊതു പരിപാടികളിൽ പങ്കെടുക്കും. എഐസിസി ജനറൽ സെക്രട്ടറി പ്രിയങ്കാ ഗാന്ധി ഉത്തർപ്രദേശിലെ റായ്ബറേലിയിൽ റാലിയെ അഭിസംബോധന ചെയ്യും. ന്യൂസ് ഡെസ്ക് ആകാശവാണി.

=====

**Voter turnout**

ലോക്സഭാ തിരഞ്ഞെടുപ്പിൽ, ഇന്നലെ നടന്ന മൂന്നാംഘട്ട വോട്ടെടുപ്പിൽ 64.58 ശതമാനം പോളിങ് രേഖപ്പെടുത്തി. 10 സംസ്ഥാനങ്ങളിലെയും ഒരു കേന്ദ്രഭരണ പ്രദേശത്തെയും 93 ലോക്സഭാ സീറ്റുകളിലാണ് തിരഞ്ഞെടുപ്പ് നടന്നത്. ഇതോടെ 20 സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലേയും 283 പാർലമെൻറ് സീറ്റുകളിൽ തിരഞ്ഞെടുപ്പ് പൂർത്തിയായി.

=====

**MEA CANADA**

വിഘടനവാദ ഘടകങ്ങൾക്കും കുറ്റവാസനകൾക്കും സുരക്ഷിത താവളവും, രാഷ്ട്രീയപരമായ അവസരങ്ങളും നൽകുന്നത് അവസാനിപ്പിക്കണമെന്ന്

---

കാനഡയോട് ആവശ്യപ്പെട്ട് ഇന്ത്യ. കാനഡയിലെ തീവ്രവാദ പ്രവർത്തകർ ഇന്ത്യയുടെ രാഷ്ട്രീയ നേതൃത്വത്തിനെതിരെ ഉയർത്തുന്ന ഭീഷണിയിൽ രാജ്യം ശക്തമായ ആശങ്ക, ഉന്നയിച്ചതായും വിദേശകാര്യ വകുപ്പ് രൺധീർ ജയ്സാൾ പറഞ്ഞു. കാനഡയിലുടനീളം ഇന്ത്യൻ നയതന്ത്രജ്ഞർക്കെതിരെ ആക്രമണം നടത്തുമെന്ന് ഭീഷണിപ്പെടുത്തി പോസ്റ്ററുകൾ പ്രദർശിപ്പിച്ചിട്ടുണ്ടെന്നും അദ്ദേഹം വ്യക്തമാക്കി. കാനഡയിലെ നയതന്ത്ര പ്രതിനിധികളുടെ സുരക്ഷയിൽ ഇന്ത്യയുടെ ആശങ്ക പങ്കുവെച്ച വിദേശകാര്യ വകുപ്പ്, നയതന്ത്ര പ്രതിനിധികൾക്ക് സുരക്ഷിതമായി ജോലി ചെയ്യാനുള്ള സാഹചര്യം കനേഡിയൻ സർക്കാർ ഉറപ്പാക്കണമെന്നും പറഞ്ഞു.

=====

**WEST NILE – KERALA**

കേരളത്തിൽ മലപ്പുറം, കോഴിക്കോട്, തൃശൂർ ജില്ലകളിൽ വെസ്റ്റ് നൈൽ പനി റിപ്പോർട്ട് ചെയ്ത സാഹചര്യത്തിൽ ആരോഗ്യ വകുപ്പ് ജാഗ്രതാ നിർദ്ദേശം നൽകി. വെസ്റ്റ് നൈൽ പനിയെ പ്രതിരോധിക്കാൻ കൊതുക് നിവാരണവും ഉറവിട നശീകരണവുമാണ് പ്രധാനമെന്ന് മന്ത്രി വീണാ ജോർജ്ജ് പറഞ്ഞു. സ്ഥിതിയിൽ ആശങ്കപ്പെടേണ്ടതില്ലെന്നും ആരോഗ്യമന്ത്രി പറഞ്ഞു. അതേസമയം, തൃശ്ശൂരിൽ വെസ്റ്റ് നൈൽ പനി ബാധിച്ചുള്ള ഒരു മരണം റിപ്പോർട്ട് ചെയ്തു. 79 വയസ്സുള്ള വാടാനപ്പിള്ളി നടവേലിക്കര സ്വദേശിയാണ് ചികിത്സയിലിരിക്കെ ഈ മാസം 3 ന് മരിച്ചത്. ആലപ്പുഴ എൻഐവിയിൽ നടത്തിയ പരിശോധനയിലാണ് രോഗബാധ സ്ഥിരീകരിച്ചത്. ഈ വർഷം വെസ്റ്റ് നൈൽ ബാധയെ തുടർന്നുള്ള ആദ്യ

---

മരണമാണിത്. രോഗിക്ക് വാർധക്യ സഹജമായ രോഗങ്ങൾ ഉണ്ടായിരുന്നതായി ജില്ല മെഡിക്കൽ ഓഫീസർ അറിയിച്ചു. സംസ്ഥാനത്ത് 10 പേർക്കാണ് വെസ്റ്റ് നൈൽ പനി സ്ഥിരീകരിച്ചിരിക്കുന്നത്.

=====

**SSLC RESULT**

കേരളത്തിൽ എസ്.എസ്.എൽ.സി പരീക്ഷാ ഫലം ഇന്ന് ഉച്ചയ്ക്ക് മൂന്നിന് മന്ത്രി വി.ശിവൻകുട്ടി പ്രഖ്യാപിക്കും. എസ്.എസ്.എൽ.സി പരീക്ഷാ ഫലത്തോടൊപ്പം റ്റി.എച്ച്.എസ്.എസ്.എൽ.സി / എ.എച്ച്.എസ്.എൽ.സി. ഫലവും പ്രസിദ്ധീകരിക്കും. നാല് ലക്ഷത്തി 27,105 വിദ്യാർത്ഥികളാണ് ഇക്കൊല്ലം എസ്.എസ്.എൽ.സി പരീക്ഷ എഴുതിയത്. [result.kerala.gov.in](http://result.kerala.gov.in) ഉൾപ്പെടെ സംസ്ഥാന സർക്കാരിന്റെ മറ്റ് ഔദ്യോഗിക സൈറ്റുകളിലും PRD Live മൊബൈൽ ആപ്ലിക്കേഷനും ഫലം ലഭ്യമാകും.

=====

**SSLC-SIVANKUTTY**

SSLC ഫലപ്രഖ്യാപനത്തിൽ ആശങ്ക വേണ്ടെന്ന് മന്ത്രി വി ശിവൻകുട്ടി. വിജയശതമാനം കൂടിയതുകൊണ്ടും എ പ്ലസിൻറെ എണ്ണം കൂടിയതുകൊണ്ടും അക്കാദമിക് നിലവാരം കുറയില്ലെന്നും വിദ്യാഭ്യാസമന്ത്രി പറഞ്ഞു. എസ് എസ് എൽ സി ഫലം വരാനിരിക്കെയാണ് വിദ്യാഭ്യാസമന്ത്രിയുടെ പ്രതികരണം. വളരെ സൂക്ഷ്മതയോടും ജാഗ്രതയോടും കൂടിയുള്ള മുല്യനിർണയമാണ് നടത്തുന്നത്. പരക്കെ ആക്ഷേപിക്കുന്നതിന് പകരം കുട്ടികൾക്ക് പ്രോത്സാഹനവും ആത്മവിശ്വാസവും നൽകണമെന്നും മന്ത്രി ചൂണ്ടിക്കാട്ടി. ഇത്തവണ ഒന്നാംവർഷ

---

ഹയർസെക്കണ്ടറി ക്ലാസുകൾ വളരെ നേരത്തെ തന്നെ ആരംഭിക്കാൻ കഴിയുമെന്നും അദ്ദേഹം പറഞ്ഞു.

=====

**HARYANA - INDEPENDENT MLA**

ഹരിയാനയിൽ 3 സ്വതന്ത്ര എംഎൽഎമാർ ബിജെപിക്കുള്ള പിന്തുണ പിൻവലിച്ചു. പ്രതിപക്ഷമായ കോൺഗ്രസിനെ പിന്തുണയ്ക്കുന്നതായും അവർ അറിയിച്ചു. ധർമ്മപാൽ ഗോന്ദർ, സോംബീർ സിങ് സംഘ്യാൻ എന്നിവരാണ് ഇത് കാണിച്ച് ഗവർണർക്ക് കത്തു നൽകിയത്. ഇന്നലെ റോത്തക്കിൽ നടന്ന പത്രസമ്മേളനത്തിലും ഇവർ ഇക്കാര്യം വ്യക്തമാക്കിയിരുന്നു. കർഷക താല്പര്യം മുൻനിർത്തിയാണ് തീരുമാനമെന്ന് എംഎൽഎമാർ വ്യക്തമാക്കി.

=====

**J-K - POONCH - CASO**

ജമ്മു കശ്മീരിൽ വ്യോമസേനാ വാഹനത്തിന് നേരെ കഴിഞ്ഞ ദിവസമുണ്ടായ ഭീകരാക്രമണത്തിന്റെ പശ്ചാത്തലത്തിൽ പുഞ്ചിലെ വനമേഖലയിൽ തിരച്ചിൽ ശക്തമാക്കി. സനായ്, ഷീൻ ധര, ഗുർസായി എന്നീ മേഖലകളിൽ കഴിഞ്ഞ അഞ്ചു ദിവസങ്ങളായി തിരച്ചിൽ തുടരുകയാണ്. സംഭവവുമായി ബന്ധപ്പെട്ട് നിരവധിപേരെ സുരക്ഷാ സേന ചോദ്യം ചെയ്തു. സുരക്ഷാ സേന തയ്യാറാക്കിയ ഭീകരരുടെ ഛായാചിത്രം ചില പ്രദേശവാസികൾ തിരിച്ചറിഞ്ഞതായാണ് വിവരം. ശനിയാഴ്ച വ്യോമസേന വാഹനത്തിന് നേരെ ഭീകരർ നടത്തിയ വെടിവെയ്പ്പിൽ ഒരു സൈനികൻ വീരമൃത്യു വരിച്ചിരുന്നു. ഡ്രോൺ, ഹെലികോപ്റ്റർ എന്നിവയുടെ സഹായം കൂടാതെ, നൂതന സാങ്കേതിക വിദ്യയും പ്രയോജനപ്പെടുത്തിയാണ് തിരച്ചിൽ നടത്തുന്നത്.

---

=====

### **CBI-TRAFFICKING CASE**

റഷ്യൻ സൈന്യത്തിൽ ചേർക്കാനായി ഇന്ത്യൻ പൗരന്മാരെ കടത്തിയ കേസിൽ സി.ബി.ഐ നാല് പേരെ അറസ്റ്റ് ചെയ്തു. അറസ്റ്റിലായവരിൽ രണ്ട് മലയാളികളും രണ്ട് മുംബൈ സ്വദേശികളും ഉൾപ്പെടുന്നു.

വിദേശത്ത് ജോലി തേടുന്ന യുവാക്കളെ ലക്ഷ്യമിട്ട് രാജ്യത്ത് പ്രവർത്തിച്ചിരുന്ന വലിയ മനുഷ്യക്കടത്ത് ശൃംഖലയാണ് തകർത്തതെന്ന് സി.ബി.ഐ അറിയിച്ചു. വിദേശത്ത് ഉയർന്ന ശമ്പളമുള്ള ജോലി വാഗ്ദാനം ചെയ്ത് യുവാക്കളെ കടത്തുകയും അവരുടെ സമ്മതമില്ലാതെ റഷ്യൻ സൈന്യത്തിനൊപ്പം യുക്രൈൻ യുദ്ധ മേഖലകളിൽ വിന്യസിക്കുകയും ചെയ്തതായാണ് വിവരം. ഇന്ത്യൻ പൗരന്മാരെ റഷ്യയിലേക്ക് കടത്തിയ സ്വകാര്യ വിനയ കൺസൾട്ടൻസി സ്ഥാപനങ്ങൾക്കും ഏജൻ്റ്മാർക്കുമെതിരെ മനുഷ്യക്കടത്തിന് കേസെടുത്തു.

=====

### **PIB - Workshop**

കേന്ദ്രസർക്കാർ കൊണ്ടുവന്ന മൂന്ന് പുതിയ ക്രിമിനൽ നിയമങ്ങളെക്കുറിച്ച് തിരുവനന്തപുരം പ്രസ് ഇൻഫർമേഷൻ ബ്യൂറോ മാധ്യമ ശില്പശാല സംഘടിപ്പിച്ചു. തിരുവനന്തപുരത്ത് നടന്ന ശില്പശാലയിൽ കേരള പോലീസ് ഡിവൈ എസ് പിമാരായ ദിനിൽ ജെ കെ, ഡി കെ പൃഥ്വിരാജ് എന്നിവർ മാധ്യമപ്രവർത്തകർക്കായി ക്ലാസെടുത്തു. പി ഐ ബി തിരുവനന്തപുരം അഡീഷണൽ ഡയറക്ടർ ജനറൽ വി.പളനിച്ചാമി ചടങ്ങിൽ അധ്യക്ഷത വഹിച്ചു.

---

=====

### **Nirav Modi**

ഇന്ത്യയിൽ നിന്നും നാടുവിട്ടുപോയ വ്യവസായി നീരവ് മോദിയുടെ ജാമ്യാപേക്ഷ യുകെ കോടതി തള്ളി. കഴിഞ്ഞ അഞ്ചു വർഷമായി ലണ്ടനിലെ ജയിലിൽ കഴിയുന്ന നീരവ് മോദി ഇന്നലെയാണ് വീണ്ടും ജാമ്യാപേക്ഷ സമർപ്പിച്ചത്. 2019 ഡിസംബറിലാണ് നീരവ് മോദിയെ രാജ്യത്തു നിന്നും ഒളിച്ചോടിയ സാമ്പത്തിക കുറ്റവാളിയായി പ്രഖ്യാപിച്ചത്. പഞ്ചാബ് നാഷണൽ ബാങ്കിൽ നിന്നും നീരവ് മോദിയും ബന്ധു മെഹുൽ ചോക്ലിയും 14,000 കോടി രൂപ തട്ടിയെടുത്തതായാണ് ആരോപണം.

=====

### **IPL -TODAY**

ഐ പി എൽ ക്രിക്കറ്റിൽ ഇന്ന് സൺറൈസേഴ്സ് ഹൈദരാബാദ് -ലക്നൗ സൂപ്പർ ജയന്റ്സിനെ നേരിടും. ഹൈദരാബാദിലെ രാജീവ് ഗാന്ധി ഇന്റർനാഷണൽ സ്റ്റേഡിയത്തിൽ രാത്രി 7:30നാണ് മത്സരം. നിലവിൽ പോയിന്റ് പട്ടികയിൽ ഹൈദരാബാദ് നാലാമതും, ലക്നൗ ആറാമതുമാണ്. ഇന്നലെ നടന്ന മത്സരത്തിൽ ഡൽഹി ക്യാപിറ്റൽസ്, രാജസ്ഥാൻ റോയൽസിനെതിരെ 20 റൺസിന് വിജയിച്ചു.

=====

### **THALASSEMIA DAY**

ഇന്ന് ലോക തലസീമിയ ദിനം. ഏറെ വെല്ലുവിളി ഉയർത്തുന്ന ഈ രോഗത്തെക്കുറിച്ചുള്ള ബോധവൽക്കരണമാണ് ദിനാചരണത്തിന്റെ ലക്ഷ്യം. ശരീരത്തിലെ ഹീമോഗ്ലോബിൻ ഉൽപാദനത്തെ ബാധിക്കുന്ന ജനിതക വൈകല്യമാണ് തലസീമിയ. ഇത് ചുവന്ന രക്താണുക്കളുടെ കുറവിലേക്കും അതുവഴി വിളർച്ചയിലേക്കും നയിക്കുന്നു.



---

ആഗോള തലത്തിൽ 5 മുതൽ 7 ശതമാനം ആളുകൾ തലസീമിയ രോഗബാധിതരാണെന്നാണ് പഠനങ്ങൾ വ്യക്തമാക്കുന്നത്. തലസീമിയ ബാധിതർ നേരിടുന്ന വെല്ലുവിളികളെ കുറിച്ച് അവബോധം വളർത്തുക, ചികിത്സയിലും പരിചരണത്തിലും കൈവരിച്ചു പുരോഗതി ജനങ്ങളിലെത്തിക്കുക, രോഗനിവാരണം എന്നിവയാണ് ദിനാചരണത്തിന്റെ പ്രധാനലക്ഷ്യങ്ങൾ.

=====

**WORLD RED CROSS DAY**

ഇന്ന് ലോക റെഡ് ക്രോസ്സ് ദിനം. സാമൂഹികവും ആരോഗ്യപരവുമായ സുരക്ഷയും പിന്തുണയും ആവശ്യമുള്ളവർക്കായി പ്രവർത്തിക്കുന്ന ദശലക്ഷക്കണക്കിന് സന്നദ്ധ പ്രവർത്തകരുടെ ബഹുമാനാർത്ഥമാണ് ദിനാചരണം സംഘടിപ്പിക്കുന്നത്. അന്താരാഷ്ട്ര റെഡ് ക്രോസ്സ് , റെഡ് ക്രെസന്റ് പ്രസ്ഥാനത്തിന്റെ മാനുഷിക സേവനങ്ങളും തത്വങ്ങളും ലോകത്തെ അറിയിക്കാനായാണ് എല്ലാ വർഷവും മെയ് എട്ട് , റെഡ് ക്രോസ്സ് ദിനമായി ആചരിക്കുന്നത്. ഏകദേശം 160 വർഷങ്ങൾക്ക് മുമ്പാണ് സ്വിസ് സന്നദ്ധപ്രവർത്തകനായ ഹെൻറി ഡ്യൂനന്റ് , റെഡ് ക്രോസും റെഡ് ക്രെസന്റ് പ്രസ്ഥാനവും സ്ഥാപിച്ചത്. ലോകമെമ്പാടും ദുരന്തം, സംഘർഷം, ആരോഗ്യം, സാമൂഹിക പ്രശ്നങ്ങൾ എന്നിവ നേരിടുന്നവരെ സഹായിക്കാനായി 80 ദശലക്ഷം പ്രവർത്തകരുൾപ്പെടുന്ന ആഗോള മാനുഷിക ശൃംഖല ഇന്ന് പ്രസ്ഥാനത്തിനുണ്ട്.

=====

**VLADIMIR PUTIN- RUSSIAN PRESIDENT**

റഷ്യൻ പ്രസിഡന്റായി വ്ളാഡിമിർ പുടിൻ സത്യപ്രതിജ്ഞ ചെയ്തു അധികാരമേറ്റു. അഞ്ചാം തവണയാണ് പുടിൻ

---

റഷ്യയുടെ പ്രസിഡന്റായി ചുമതലയേൽക്കുന്നത്  
.മോസ്കോയിലെ ഗ്രാന്ഡ് ക്രെംലിൻ  
കൊട്ടാരത്തിലായിരുന്നു സത്യപ്രതിജ്ഞാ ചടങ്ങ് . 2030  
വരെ ആറ് വർഷക്കാലയളവിലേക്കാണ് പുടിൻ  
തിരഞ്ഞെടുക്കപ്പെട്ടത് . ജോസഫ് സ്റ്റാലിൻ ശേഷം ഏറ്റവും  
കൂടുതൽ കാലം അധികാരത്തിലിരിക്കുന്ന റഷ്യൻ  
ഭരണാധികാരി കൂടിയാണ് പുടിൻ. കഴിഞ്ഞ മാർച്ചിൽ  
ശക്തമായ നിയന്ത്രണങ്ങളോടെ നടന്ന തിരഞ്ഞെടുപ്പിൽ  
പുടിൻ വൻ വിജയം നേടിയിരുന്നു.

=====

**IMD -KERALA**

സംസ്ഥാനത്ത് വിവിധ ജില്ലകളിൽ ഉയർന്ന ചൂട് തുടരും.  
പാലക്കാട്, ആലപ്പുഴ, തൃശൂർ, കോഴിക്കോട് തുടങ്ങിയ  
ജില്ലകളിൽ ഇന്നും ഉയർന്ന താപനില അനുഭവപ്പെടും.  
അതേ സമയം ഇടുക്കി, മലപ്പുറം ജില്ലകളിൽ ഒറ്റപ്പെട്ട  
ശക്തമായ മഴയ്ക്കു സാധ്യത. ജില്ലകളിൽ ഇന്ന് മഞ്ഞ  
ജാഗ്രത നിർദ്ദേശമുണ്ട് .കള്ളക്കടൽ പ്രതിഭാസത്തിന്റെ  
ഭാഗമായി കേരള തീരത്തും തെക്കൻ തമിഴ്നാട് തീരത്തും  
ഇന്ന് രാത്രി 11.30 വരെ ഉയർന്ന തിരമാലയ്ക്കും  
കടലാക്രമണത്തിനും സാധ്യതയുള്ളതിനാൽ  
മത്സ്യത്തൊഴിലാളികളും തീരദേശവാസികളും ജാഗ്രത  
പാലിക്കണം.